

انشائیہ

لفظ انشا اردو میں کئی طرح سے استعمال ہوتا ہے۔ انشائیہ بھی اسی لفظ سے بنا ہے۔

ابتدا میں مضمون نگاری اور انشائیہ نگاری میں زیادہ فرق نہیں تھا مگر رفتہ رفتہ ان میں فرق پیدا ہوتا گیا، یہاں تک کہ انشائیہ ایک علاحدہ صنف قرار پائی۔ انشائیہ نگار اپنے مخصوص ذاتی مشاہدات اور تاثرات کو بے باکی اور بے تکلفی سے بیان کرتا ہے۔ کہا جاتا ہے کہ انشائیہ میں سنجیدہ اور غیر سنجیدہ موضوعات سے متعلق خیال کے تمام مرحلے خوش طبعی کے ساتھ طے کیے جاتے ہیں۔ یہ بات میں بات پیدا کرنے کا فن ہے۔ انشائیہ نگار مفہوم سے خالی گفتگو میں بھی معنی پیدا کر دیتا ہے لیکن کبھی کبھی اس کے برعکس بھی ہوتا ہے۔ اختصار اس کی پہچان ہے۔ اس میں مزاح یا ٹھٹھول کی جگہ ہلکی پھلکی زیر لب ہنسی پنہاں ہوتی ہے۔ خیال آفرینی اس کی ایک اہم خوبی ہے۔

اردو میں انشائیے کی ابتدا سر سید احمد کے رسالے ”تہذیب الاخلاق“ سے ہوتی ہے۔ مولوی نذیر احمد اور ذکاء اللہ کے بعد ”اودھ پنچ“ اور ”محزن“ نے اسے فروغ دیا۔ میر ناصر علی، سجاد حیدر بیدرم، سلطان حیدر جوش، سجاد انصاری، نیاز فتح پوری، مہدی افادی، فرحت اللہ بیگ، قاضی عبدالغفار، پطرس بخاری، سید محفوظ علی بدایونی، خواجہ حسن نظامی، رشید احمد صدیقی اور مشتاق احمد یوسفی نے اس صنف کو مقبول بنانے میں اہم کردار ادا کیا ہے۔

رشید احمد صدیقی

(1896 — 1977)



رشید احمد صدیقی جون پور کے رہنے والے تھے۔ انھوں نے علی گڑھ مسلم یونیورسٹی سے ایم۔ اے کیا اور اسی یونیورسٹی کے شعبہ اردو میں تدریس سے وابستہ ہو گئے۔

رشید احمد صدیقی کا شمار اردو کے مقبول و معروف انشا پردازوں میں ہوتا ہے۔ وہ ایک صاحب طرز نثر نگار تھے۔ انھوں نے خالص مزاح کی ایک قابل قدر مثال قائم کی ہے۔ انھیں بات سے بات نکالنے کا غیر معمولی ہنر آتا ہے۔ طنز ان کے مضامین میں آٹے میں نمک کی حیثیت رکھتا ہے۔ رشید صاحب نے کئی قابل ذکر شخصیتوں پر خاکے بھی لکھے تھے۔ ان خاکوں کی سب سے بڑی خوبی ان کی شگفتہ بیانی ہے۔ ’ہم نفسانِ رفتہ‘ ان کے خاکوں کا مجموعہ ہے۔ ’مضامین رشید‘ گنج ہائے گراں مایہ، ’خنداں‘ وغیرہ ان کے مضامین کے مجموعے ہیں۔



5186CH02

مسجد کا قیدی

بچو! بہت دن کی بات ہے۔ جب میں تم سے بھی چھوٹا تھا۔ شاید تمہارے چھوٹے بھائی کے برابر۔ میرا خیال ہے کہ میں نے شرارت کبھی نہیں کی لیکن تم سے کیا چھپانا۔ بے وقوفیاں البتہ ایسی کی ہیں کہ اور تو اور تم بھی میری بے وقوفی پر ہنس پڑو گے اور ہنس نہ سکو تو سمجھ لینا کہ بوڑھا ہونے پر بھی میں بے وقوف ہی رہا جو تعجب کی بات نہیں ہے یا پھر تم بچے سے زیادہ بوڑھے ہو جو افسوس کی بات ہے۔ کیا ہنسنے کے لیے تم مجھ سے بھی بڑے بے وقوف کے منتظر ہو؟ ہنسنے کے لیے کسی بے وقوف کا انتظار کرنا بھی ہنسی کی بات ہے۔



بعض لوگ ایسے بھی ہوتے ہیں جو کبھی کسی پر نہیں ہنستے۔ یہ ایسے بد قسمت ہیں کہ اتفاق سے یہ ہنس پڑیں تو دوسرے ان پر ہنسنے لگتے ہیں۔ کچھ لوگ ہنسی میں ان کو فلسفی کہتے ہیں لیکن مجھے ان باتوں سے کیا مطلب کہ کون فلسفی ہے۔ مجھے تو صرف اتنا معلوم ہے کہ بچے فلسفی نہیں ہوتے۔ میں بے وقوف ہوں اسی لیے عقل مندی سیکھنے کے لیے لوگ میرے پاس آتے ہیں۔

بچو! تم بڑے ہو گے تو تم کو ایسے بہت سے عقل مند ملیں گے جنہوں نے بے وقوفوں سے بے وقوفی سیکھی ہے۔ میں نے شرارت کبھی نہ کی، اس لیے ماں باپ کے ہاتھ کبھی پٹا نہیں۔ لیکن بے وقوفی کے سلسلے میں مجھے بعض ایسی سزائیں بھگتنی پڑیں کہ تم سن کر ہنس پڑو گے۔ میں جہاں رہتا تھا اس کے قریب ہی ایک ٹوٹی مسجد تھی جس میں بہت سے چمگاڑ پتیا میں اٹے لٹکے رہتے تھے۔ کچھ بے ٹوٹی کے لوٹے جہاں تہاں رکوع اور سجود میں نظر آتے تھے۔ کسی زمانے میں مسجد کے گرد احاطہ بھی تھا جس کی دیواریں گر چکی تھیں۔ لیکن سامنے کا دروازہ قائم تھا جس میں کواڑ اور کنڈی بھی تھی۔ گھر کا ایک ملازم تھا 'فضلو' نہایت دُلا پتلا، اس کے ہاتھ ایسی لکڑی سے بنے معلوم ہوتے تھے جس پر سے سوکھی چھال علاحدہ نہ کی گئی ہو۔ خاموش، جھکا ہوا، بالکل اسی ٹوٹی مسجد کی مانند۔ کبھی کبھی میں اسے پسند بھی کرتا تھا لیکن آگے چل کر تمہیں معلوم ہوگا کہ میں اس سے کیوں بیزار ہو گیا۔

والدہ کی تاکید تھی، بڑے بھائی کا نام نہ لیا کرو۔ اس زمانے میں اپنے سے بڑے بھائی کا نام لینا اور رشتے یا تعظیم کا کوئی لفظ شامل نہ کرنا بدتمیزی خیال کیا جاتا تھا۔ بڑے بھائی کا پیار کا نام 'صمنّا' تھا۔ اکثر غصے میں ان کو صمنّا کہہ دیتا۔ اس کی شکایت ہوتی تو ماں باپ مجھے سمجھاتے اور بُرا بھلا کہتے۔ چنانچہ معلوم نہیں کیوں اور کیسے میں یہ سمجھنے لگا کہ صمنّا نام نہیں بلکہ کوئی گالی یا بدتمیزی ہے۔

ایک دن بھائی صاحب کی شکایت کرنے ماں کے پاس پہنچا، بے وقوف ہونے کے علاوہ میں کمزور اور مریض بھی تھا۔ اس لیے ہر شکایت رو کر پیش کرتا۔ یہی نہیں بلکہ روتا زیادہ اور شکایت کم کرتا۔ والدین سمجھنے لگے کہ جب تک میں رونے کا کورس پورا ختم نہ کر لوں گا مطلب کی بات زبان پر نہ آنے دوں گا۔ اس لیے میرے رونے کی طرف توجہ نہ کرتے۔ اس سلوک سے ظاہر ہے کہ مجھے اور زیادہ رونا پڑتا۔ رونے میں میرا کچھ بگڑتا نہ تھا اور ظاہر ہے کہ اس طرح رونے سے میں کسی اور کا بھی کچھ نہ بگاڑ سکتا تھا۔ اس لیے میرے رونے کی مدت ہمیشہ بڑھتی رہی لیکن جلد ہی مجھ پر یہ بھید کھلا اور آنکھیں کھلیں (میں آنکھیں بند کر کے روتا تھا) کہ اس طرح روتے رہنے میں اتنی دیر لگ جاتی ہے کہ شکایت کرنا ہی بھول جاتا ہوں۔ اس طرح نہ جانے کتنی میری معصوم شکایتوں کا خون ہوتا رہا اور مجھے کانوں کا خبر نہ ہوئی۔ باوجود اس کے کہ میں کافی اونچے سروں میں روتا تھا۔

آخر میں مجھے کچھ ایسا معلوم ہونے لگا تھا کہ میرے رونے کا تال سُڑھیک نہ تھا اس لیے کہ میرے رونے پر لوگ ہمدردی کرنے کے بجائے ہنسنے لگتے تھے اور پیٹھ پیچھے ہنسنے تو ایسا کچھ بُرا بھی نہ تھا۔ رونا تو اس کا تھا کہ آنکھوں میں آنکھیں ڈال کر ہنسنے۔ اسی لیے میں نے خاص طور پر آنکھیں بند کر کے رونا شروع کر دیا تھا۔ میں یہ نہیں کہتا کہ تال سُڑ سے رونا بہتر ہے۔ میں تو صرف یہ کہنا چاہتا ہوں کہ کسی کے رونے پر ہنسنا اچھی بات نہیں اور کسی کے ہنسنے پر رونا تو اور زیادہ ہنسی کی بات ہے۔ لیکن میں بے وقوف ہوں۔ میری اپنی ذمہ داریاں کم ہیں کہ میں دوسروں کے رونے ہنسنے پر دیر تک سوچوں اور سوچنے سے یوں بھی بے وقوف ہمیشہ

خسارے میں رہتا ہے۔

والد صاحب کے پاس شکایت لے کر پہنچنے کا قصہ یہ ہے کہ میں نے بھائی صاحب کی کتاب پھاڑ ڈالی ہوگی۔ گو اس وقت تک مجھے کاپی کتاب سے کوئی سروکار نہ تھا۔ یہ بات کسی اور کے سمجھ میں آتی ہو یا نہیں۔ میری سمجھ میں خوب آتی ہے کہ کتاب پھاڑنے کا بدلہ کتاب پھاڑنے سے ہی لیا جاسکتا تھا۔ میں اگر معصوم ذہن پر زور ڈالتا تو یہ بھی ممکن تھا کہ بھائی صاحب کی کتاب نہ ملتی تو میں کسی اور کی کتاب پھاڑ ڈالتا۔

جب تک میں روتا رہا والدہ خاموش رہیں۔ میں یہ سمجھا کہ میرے رونے کا اثر ہو رہا ہے اس لیے میں نے اس سلسلے کو جاری رکھا۔ نتیجہ وہی ہوا جو میں بتا چکا ہوں یعنی رونے کا کورس ختم ہو گیا اور میں وہ بات بھول گیا جس کے لیے رونا شروع کیا تھا والدہ نے پوچھا:

”کیا بات تھی؟“ تو بجائے بات یاد آنے کے مجھے رونا یاد آ گیا لیکن یہ دیکھ کر کہ وہ پھر دوسری طرف متوجہ ہو گئیں۔ میں نے چیخ کر کہا کہ بھائی صاحب نے مجھے گالی دی ہے۔ والدہ کو گالی سے بڑی نفرت تھی۔ اکثر کہا کرتیں کہ گالی سے بہتر مار پیٹ ہے۔ والدہ کا یہ کہنا مجھے یاد تھا۔ ایک دفعہ میں نے اس پر عمل بھی کیا لیکن جلد ہی معلوم ہو گیا کہ مار پیٹ یک طرفہ نہیں بلکہ دو طرفہ ہوتی ہے اور جہاں اس طرح کا دو طرفہ کاروبار ہو وہاں مجھ جیسا بے وقوف (جس کا ذہن ایک طرف ہوتا ہے) ہمیشہ گھائے میں رہے گا۔ بھوت اور بے وقوف دونوں کے بزرگوں نے مار پیٹ سے بچنے کی بڑی قیمتی وصیتیں چھوڑی ہیں۔

بھائی صاحب بلائے گئے اور ان سے جواب طلب کیا گیا۔ الزام سُن کر وہ ہکا بکا رہ گئے پھر بولے ”انہیں سے پوچھیے میں نے کب کون سی گالی دی ہے۔“ میں نے ایک نعرہ لگا کر کہا۔ انھوں نے مجھے بڑے زور سے کہا ہے۔ لیکن یہ دیکھ خود ہکا بکا رہ گیا کہ سارے گھر والوں نے میرے نعرے سے کہیں بلند تہقہہ لگایا۔ اس کے بعد بھائی صاحب نے میرے خلاف اپنی کتاب پھاڑ ڈالنے کا جو الزام لگایا اس پر مجھے سزا دی گئی۔ فضلہ بلایا گیا اور ہدایت کی گئی کہ مجھے لے جا کر ٹوٹی ہوئی مسجد میں بند کر دیا جائے۔ جہاں مجھے سیر رکھا جائے گا۔ وہ مجھے پیٹھ پر لاد کر مسجد میں لایا اور اندر ڈھکیل کر صدر دروازے کی کنڈی باہر سے چڑھا دی۔ میں دیر تک روتا، شور مچاتا رہا اور دروازے کو دھکے دیتا رہا۔ اس میں شک نہیں کہ آس پاس کی دیواریں گری ہوئی تھیں اور میں کسی بھی طرف سے باہر نکل سکتا تھا لیکن میرے ذہن میں یہ بات کس طرح آسکتی تھی اور آتی بھی تو میں اسے مان کیوں لیتا کہ جس دروازے سے مجھے مسجد میں داخل کیا گیا نکلنے کے لیے میں اس کے بجائے کوئی اور دروازہ کھولتا۔ میں بتا چکا ہوں کہ میرا ذہن یک طرفہ تھا۔ قاعدہ کی بات یہ ہے۔ اور بے وقوف سے زیادہ قاعدے کا پابند کون ہو سکتا ہے؟ جس راستے سے داخل ہوں،

اسی راستے سے نکلیں۔ اگر وہ راستہ بند ہے تو تصور اس راستے کا ہے۔ اُسے کھلنا چاہیے اور میں یہی کوشش بھی کر رہا تھا۔ کچھ جوان، بوڑھے اس طرف سے گزرے اور انھوں نے مجھے بتایا کہ ہر طرف سے دیواریں گری ہوئی ہیں۔ جدھر سے چاہوں نکل جاؤں لیکن میری لڑائی تو دروازے سے تھی۔ میں ان سے صلح کی بات کیسے کرتا اور کیوں کرتا؟ تھوڑی دیر بعد میری ہی عمر کا ایک لڑکا بھی آیا اس نے وہی بات بتائی جو اوروں نے بتائی تھی۔ اس کی عمر اور گستاخی دیکھ کر میں نے اس پر ایک ڈھیلا پھینکا جس کا اس نے قمقمے سے جواب دیا۔ میں آپے سے باہر ہو گیا۔ ساتھ ہی ساتھ لڑکے سے نمٹنے کے لیے مسجد سے بھی باہر ہو گیا۔ لیکن لڑکا بھاگ گیا اور میں پھر مسجد کے اندر دروازے سے جا لگا۔

کانی دیر بعد فضلہ نے دروازہ کھولا اور میں باہر گیا اور پیدل واپس آ گیا اور فضلہ کے کہنے پر بھی نہ تو اس کی گود میں گیا اور نہ اس کی انگلی پکڑی۔

میں اپنی ہر بے وقوفی پر مسجد میں قید کیا جاتا۔ سیار کبھی نظر نہ آیا۔ البتہ مجھے فضلہ سے نفرت ہو گئی اور اس پر خدا کا شکر کیا کرتا کہ اس نے میرے لیے مسجد کو سیار بنا دیا تھا، فضلہ کو نہیں۔ میں اس کی بھی دعا مانگا کرتا تھا کہ خدا وہ دن نہ لائے جب میں فضلہ کو اپنی پیٹھ پر بٹھا کر مسجد میں قید کر آؤں۔ جب تک میں مسجد میں قید رہا۔ میرے دل میں اس کتاب کے بارے میں طرح طرح کے خیالات پیدا ہوتے رہے۔ مثلاً یہ کہ میں نے کتاب ضرور پھاڑ دی لیکن وہ پھٹی کیوں اور پھٹ بھی گئی تو جُڑ کیوں نہ گئی۔ پھٹ جانے سے اس کا کیا فائدہ ہوا اور جُڑ جاتی تو اس کا کیا بگڑ جاتا۔ یہ سارے لوگ میرے پیچھے تو ڈنڈا لیے پھرتے ہیں اور ایک آدھ مار بھی دیتے ہیں لیکن کتاب کو کچھ نہیں کہتے۔

مجھے مٹی اور فضلہ کو چغلی کھانے کا بڑا شوق تھا۔ مٹی کھانے میں بڑا مزہ آتا تھا یہ مزہ فضلہ کے چغلی کھانے سے کرکرا ہو جاتا تھا۔ کبھی کبھی مٹی بھی کرکری ہوتی ہے۔ مٹی کھانے پر والد صاحب نے ایک دن میرے دونوں کان پکڑ کر مجھے اتنا اونچا کر دیا جتنا میں اب ہوں۔ میرے لیے یہ تجربہ بالکل نیا تھا اور تکلیف دہ بھی۔ خاص طور پر ایسی حالت میں جب کہ مٹی منہ میں ہو، زبان باہر ہو۔ والدہ نے دوڑ کر مجھے زمین پر آنے سے پہلے ہی سنبھال لیا۔ میں نے اس وقت خیال کیا کہ جب اپنا کان دوسرے کے ہاتھ میں ہو اور پاؤں ہوا میں تو ماں کی گود سب سے اچھی چیز ہوتی ہے۔

اب میں نے فضلہ سے بدلہ لینے کی ٹھانی۔ میں جانتا تھا کہ کتنا ہی چھپ کر کوئی بات کیوں نہ کروں فضلہ کو ضرور خبر ہو جائے گی۔ عجب طرح کی فکر تھی۔ فضلہ کا ڈر۔ بدلہ لینے کی دھن۔ مٹی کھانے کی چاٹ۔ یہ تین بلائیں ایک طرف اور دوسری طرف ایک میں بے وقوف۔ میں سوچتا رہا۔

مٹی کھالینے کے بعد ڈر پیدا ہوا، ڈر سے بزدلی۔ فضلو سوراہا تھا، پگڑی سرہانے رکھی تھی۔ میں نے چپکے سے جا کر اس کی پگڑی سے اپنا منہ صاف کیا۔ مٹی کے دھبے دیکھ کر جی خوش ہو گیا کہ فضلو سے بدلہ لے لیا۔ کچھ دیر ٹھہر کر دل ہی دل میں خوش ہوا لیکن جلد ہی کچھ ایسا معلوم ہونے لگا جیسے یہ دھبے عجیب عجیب طرح منہ بنا کر فضلو سے شکایت کر رہے ہوں۔ میں وہاں سے بھاگا گھر میں سب سو رہے تھے۔ ماں کی چارپائی پر لیٹ گیا اور آنکھیں بند کر لیں لیکن فضلو کی پگڑی کے دھبے ناچتے تھرکتے قلابازیاں کھاتے آنکھیں بند کرنے پر بھی دکھائی دینے لگتے۔ بچو! تم کو نہیں معلوم جس چیز کو دیکھنا نہ چاہا اور وہ آنکھ بند کرنے پر بھی دکھائی دے تو طبیعت کیسی پریشان ہوتی ہے۔

گھبرا کر میں نے اپنے ہاتھ پاؤں، چہرے سب کو سمیٹ کر ماں کے سینے سے لگا دیا اور سو گیا۔ ڈر اور تکلیف میں ماں سے چٹ کر سونا بھی کیسی نعمت ہے۔ ماں کا سہارا نصیب ہو تو دنیا کے تمام فضلوؤں اور ان کی پگڑی کے داغ دھبوں کا مقابلہ کیا جاسکتا ہے۔

سو کر اٹھا تو سوچ میں ڈوب گیا کہ فضلو کی پگڑی کے داغ دھبے کا واقعہ میرے جاگتے میں ہوا تھا یا سونے میں۔ لیکن مجھ سے رہا نہ گیا۔ میں نے والدہ سے کہا: امان! فضلو کو گھر سے نکال دیجیے۔ انھوں نے وجہ پوچھی تو میں نے کہا کہ بات یہ ہے کہ فضلو مٹی کھاتا ہے اور پگڑی سے منہ پونچھتا ہے۔ مٹی کھانے سے اُس کا منہ میلا اور بدبودار ہو گیا ہے۔ دیکھیے میرا منہ کتنا صاف ہے۔ میں نے یہ فقرہ بے وقوفی سے کہہ دیا اور کہا ہی نہیں بلکہ منہ کھول دیا۔ اب تم جانتے ہو بے سوچے سمجھے منہ کھولنا بے وقوفی ہے۔ ماں نے دیکھا مٹی کھانے سے زبان، دانت، ہونٹ سارے میلے ہو رہے ہیں۔

اتنے میں فضلو نے دروازے پر سے آواز دی۔ ”بی بی دیکھیے پگڑی کا ستیاناس ہو گیا۔“ اس کے بعد جو کچھ ہوا وہ کوئی نئی بات نہ تھی۔ میں تھا، فضلو کی پیڑھ تھی اور مسجد کا سفر۔

(رشید احمد صدیقی)

مشق

لفظ و معنی

تپسیا	:	ریاضت، محنت
تجود	:	سجدہ کی جمع
تعظیم	:	ادب احترام
گھاٹا	:	نقصان
نعت	:	اچھی چیز
صدر دروازہ	:	بڑا پھاٹک
گستاخی	:	بے ادبی، احترام میں کمی
فلسفی	:	گہری سوچ میں رہنے والا عالم
خسارہ	:	نقصان
سروکار	:	واسطہ، تعلق
وصیت	:	مرنے سے پہلے کی گئی ہدایت
ہٹکا بکارہ جانا	:	حیران ہو جانا
نعرہ	:	چیخ کر کچھ کہنا، بولنا
قلا بازی	:	اُچھل کود

سوالات

1- مصنف رورو کر والدین سے کیوں شکایت کرتا تھا؟

- 2- رشید احمد صدیقی کو بچپن میں کن کن غلطیوں یا شرارتوں پر مسجد میں قید کیے جانے کی سزا ملی؟
- 3- مصنف کو فضلو سے نفرت کیوں ہو گئی تھی؟
- 4- سبق کے آخر میں مصنف نے اپنی کس بے وقوفی کا ذکر کیا ہے؟

زبان و قواعد

(الف) نیچے لکھے ہوئے محاوروں کے معنی بتائیے اور انھیں جملوں میں استعمال کیجیے:

کانوں کا خبر نہ ہونا تال سر ٹھیک نہ ہونا منہ کھولنا چغلی کھانا
آپے سے باہر ہونا ہکا بکارہ جانا

(ب) جب میں تم سے بھی چھوٹا تھا، شاید تمہارے چھوٹے بھائی کے برابر میں نے شرارت کبھی نہیں کی۔

انھوں نے وجہ پوچھی تو میں نے کہا، ”مٹی کھانے سے اس کا منہ میلا اور بد بودار ہو گیا ہے۔ دیکھیے میرا منہ کتنا صاف ہے۔“

ان جملوں میں میں، تم، تمہارے، انھوں نے، اس کا، میرا، ایسے لفظ ہیں جو اسم کی جگہ استعمال ہوتے ہیں۔ انھیں ”ضمیر“ کہتے ہیں۔ ضمیر کی تین شکلیں ہیں:

(1) ضمیر متکلم : متکلم کے معنی ہیں بات کرنے والا۔ بات کرنے والا اپنے لیے جو لفظ استعمال کرتا ہے اسے ضمیر متکلم کہتے ہیں۔

جیسے : میں، میرا، مجھے، مجھ کو، ہم، ہمارا، ہمیں، ہم کو

(2) ضمیر حاضر : بات کرنے والا اپنے مخاطب (سامنے موجود شخص) کے لیے جو لفظ استعمال کرتا ہے اسے ”ضمیر حاضر“ کہتے ہیں۔

جیسے : تو، تیرا، تجھے، تجھ کو، تم، تمہارا، تمہیں، تم کو، آپ، آپ کو

(3) ضمیر غائب : بات کرنے والا غیر موجود شخص کے لیے جو لفظ استعمال کرتا ہے، اسے ”ضمیر غائب“ کہتے ہیں۔

جیسے : وہ اس کا، اُسے، اس کو، ان کا، انھیں، ان کو

● غور کرنے کی بات

اس انشائیے میں مصنف نے بچپن کی شرارتوں اور معصومانہ سوچ کو کچھ اس طرح بیان کیا ہے کہ پڑھنے والوں کو بے اختیار ہنسی آ جاتی ہے۔

● عملی کام

اپنے بچپن کے کچھ واقعات لکھیے۔

© NCERT
not to be republished